

தலைப்புச் செய்திகள்

- உயர்கல்வியில் பெண்கள் சாதனை படைத்து வருவது பாராட்டுதலுக்குரியது என்று குடியரசு துணைத்தலைவர் திரு. சி.பி. ராதாகிருஷ்ணன் கூறியுள்ளார்.
- போதையில்லா இந்தியாவை உருவாக்க வேண்டும் என்பதில் மத்திய அரசு உறுதியுடன் உள்ளதாக உள்துறை அமைச்சர் திரு. அமித் ஷா தெரிவித்துள்ளார்.
- பூம்புகார் கடலடி அகழாய்வுப் பணிகள் தொடரும் என்று மாநில அமைச்சர் திரு. ராஜ்மோகன் கூறியுள்ளார்.
- குளறுபடிகளுக்கு இடம் தராமல் சாதிவாரி மக்கள்தொகை கணக்கெடுப்பு நடத்தப்பட வேண்டியதன் அவசியத்தை திமுக வலியுறுத்தியுள்ளது.
- உலக கோப்பை Pickle Ball சாம்பியன் போட்டியில் இந்தியா ஒரு தங்கம். ஒரு வெள்ளி, இரண்டு வெண்கலப்பதக்கம் வென்றது.

>>>>>><<<<<<

மாணவர்களை பொறுப்புள்ள குடிமக்களாக மாற்ற வேண்டிய கடமையும் கல்வி நிறுவனங்களுக்கு உள்ளதாக குடியரசு துணைத்தலைவர் திரு. சி.பி. ராதாகிருஷ்ணன் தெரிவித்துள்ளார்.

குவஹாத்தியில் கல்லூரி ஒன்றின் பொன்விழா கொண்டாட்டங்களில் பங்கேற்று அவர் பேசினார்.

நாட்டின் வளர்ச்சியில், தரமான கல்வி, ஆராய்ச்சி மற்றும் நற்பண்புகள் முக்கியப் பங்கு வகிப்பதாக அவர் குறிப்பிட்டார்.

உயர்கல்வியில் பெண்கள் சாதனை படைத்து வருவது பாராட்டுதலுக்குரியது என்றும் அவர் தெரிவித்தார்.

மாணவர்கள் போதைப்பொருள் பயன்பாட்டினை தவிர்த்து, ஆரோக்கியமான வளமான இந்தியாவை உருவாக்க பங்களிக்க வேண்டும் என்றும் திரு. சி.பி. ராதாகிருஷ்ணன் கேட்டுக் கொண்டார்.

>>>>>><<<<<<

போதையில்லா இந்தியாவை அடுத்த 3 ஆண்டுகளுக்குள் உருவாக்க வேண்டும் என்பதில் மத்திய அரசு உறுதியுடன் உள்ளதாக உள்துறை அமைச்சர் திரு. அமித் ஷா கூறியுள்ளார்.

கோவாவில் செய்தியாளர்களிடம் பேசிய அவர், நாடுமுழுவதும் போதைப் பொருள் ஒழிப்பு நடவடிக்கைகள் தீவிரப்படுத்தப்பட்டுள்ளதாக கூறினார்.

கடந்த பத்தாண்டுகளில் ஒரு லட்சத்து 89 ஆயிரம் கோடி ரூபாய் மதிப்பிலான போதைப்பொருட்கள் பறிமுதல் செய்யப்பட்டு, அழிக்கப்பட்டதாகவும் திரு. அமித் ஷா தெரிவித்தார்.

>>>>>><<<<<<

சுற்றுச்சூழல் பாதுகாப்பிற்கு மத்திய அரசு உயர் முன்னுரிமை அளித்துள்ளதாக அத்துறைக்கான அமைச்சர் திரு. புபேந்தர் யாதவ் கூறியுள்ளார்.

இன்று சண்டிகரில் மாநிலங்கள் மற்றும் யூனியன் பிரதேச பல்லுயிர் பெருக்க வாரியங்களின் தேசிய அளவிலான இரண்டு நாள் கூட்டத்தில் கலந்து கொண்டு அவர் பேசினார்.

சுற்றுச்சூழல் பாதுகாப்பிற்காக மத்திய அரசு செயல்படுத்தி வரும் திட்டங்களையும் அவர் பட்டியலிட்டார்.

தேசிய அளவில் அறிவிக்கப்பட்ட நெறிமுறைகளை மாநில பல்லுயிர் பெருக்க வாரியங்கள் முழுமையாக செயல்படுத்த வேண்டும் என்றும் திரு. புபேந்தர் யாதவ் கேட்டுக் கொண்டார்.

>>>>>><<<<<<

பூம்புகார் கடல்பகுதியில் 3 கிலோமீட்டர் தொலைவில் கடலுக்குள் புதைந்துள்ள வரலாற்றுச்சிறப்புமிக்க பொக்கிஷங்களை கண்டறியும் வகையில் கடலடி அகழாய்வுப் பணிகள் தொடரும் என்று மாநில அமைச்சர் திரு. ராஜ்மோகன் கூறியுள்ளார்.

பூம்புகாரில் மூன்றாம் கட்ட அகழாய்வுப் பணிகளை தொடங்கி வைத்த பின்னர் செய்தியாளர்களிடம் அவர் பேசினார்.

(சவுண்ட் பைட் - ராஜ்மோகன் 53 செகண்ட்ஸ்)

>>>>>><<<<<<

குளறுபடிகளுக்கு இடம் தராமல் சாதிவாரி மக்கள்தொகை கணக்கெடுப்பு நடத்தப்பட வேண்டியதன் அவசியத்தை திமுக தலைவர் திரு. மு.க.ஸ்டாலின் வலியுறுத்தியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், இதர பிற்படுத்தப்பட்டோரின் உரிமையை காக்க சட்டப்பேரவையில் தீர்மானம் நிறைவேற்ற வேண்டும் என்றும் கோரியுள்ளார்.

இந்தப் பணிகள் குறித்து மாநில அரசுகளுடன் கலந்தாலோசித்து, சாதிகளின் பட்டியலை பெற்று, அதன் அடிப்படையில் அவற்றில் ஒன்றை தேர்வு செய்யும் வாய்ப்பை மக்களுக்கு வழங்க வேண்டும் என்றும் அவர் கேட்டுக் கொண்டுள்ளார்.

இதற்கு மாறாக, பொதுமக்கள் கூறும் சாதியின் பெயரை பதிவேற்றுவது குழப்பங்களுக்கு வழிவகுக்கும் என்றும் திரு. மு.க. ஸ்டாலின் அந்த அறிக்கையில் தெரிவித்துள்ளார்.

>>>>><<<<<

சென்னைக்கான புதிய விமான நிலையத்திற்கு செய்யூர் அல்லது கும்மிடிப்பூண்டியை தேர்வு செய்வதை விட பரந்தூரையே மறுபரிசீலனை செய்யுமாறு பிஜேபி மூத்த தலைவர்களில் ஒருவரான திருமதி. தமிழிசை செளந்தராஜன் வலியுறுத்தியுள்ளார்.

திருவள்ளூரில் செய்தியாளர்களிடம் பேசிய அவர், தமிழகத்தில் சட்டம் ஒழுங்கு முறையாக பராமரிக்கப்படுவதை முதலமைச்சர் உறுதி செய்ய வேண்டும் என்றும் கேட்டுக் கொண்டார்.

>>>>><<<<<

அஇஅதிமுக மாவட்டச் செயலாளர்கள் கூட்டம், அக்கட்சியின் பொதுச்செயலாளர் திரு. எடப்பாடி பழனிசாமி தலைமையில் இன்று சென்னையில் நடைபெற்றது.

முன்னாள் முதலமைச்சர் சி.என். அண்ணாதுரையின் பிறந்த நாள் கொண்டாட்டங்கள் குறித்தும், கட்சியின் வளர்ச்சிப் பணிகள் குறித்தும் இக்கூட்டத்தில் விரிவாக விவாதிக்கப்பட்டது.

>>>>><<<<<

கர்நாடகம், தமிழகத்திற்கு தண்ணீர் வழங்க வாய்ப்பு இல்லாததன் காரணமாக, காவிரி டெல்டா விவசாயிகள் சம்பா சாகுபடியை தொடங்கலாமா என்பது குறித்து தமிழக அரசு தெளிவுபடுத்த வேண்டும் என்று பாமக தலைவர் டாக்டர் அன்புமணி ராமதாஸ் வலியுறுத்தியுள்ளார்.

இன்று வெளியிட்டுள்ள அறிக்கையில் இக்கோரிக்கையை விடுத்துள்ள அவர், கல்லணையிலிருந்து திறக்கப்படும் நீர், கடைமடை பாசனப் பகுதிகளை சென்றடைவதற்கு எவ்வித உத்தரவாதமும் இல்லாத சூழல் நிலவுவதாக குறிப்பிட்டுள்ளார்.

இதன்காரணமாக, காவிரியில் தடையின்றி தண்ணீர் வழங்குவதற்கு மாற்றுத் திட்டங்கள் உள்ளதா என்பது குறித்தும் தமிழக அரசு அறிவிக்க வேண்டும் என்றும் டாக்டர் அன்புமணி ராமதாஸ் கோரியுள்ளார்.

>>>>><<<<<

தமிழகத்தின் பல்வேறு பகுதிகளில் மழையில் நனைந்து வீணாகும் நெல்மணிகளை பாதுகாக்க த.வெ.க. அரசு உடனடியாக நடவடிக்கை மேற்கொள்ள வேண்டும் என்று தேமுதிக பொதுச்செயலாளர் திருமதி. பிரேமலதா விஜயகாந்த் வலியுறுத்தியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், பல்வேறு பகுதிகளில் கொள்முதல் செய்யப்பட்ட நெல், சாலையோரங்களிலும், திறந்தவெளியிலும் குவித்து வைக்கப்பட்டுள்ளதாக குறிப்பிட்டுள்ளார்.

திருவாரூர் மாவட்டத்தில் பெய்த மழை காரணமாக, நெற்பயிர்கள் முழுவதுமாக வீணாகியுள்ளதாகவும், பாதிக்கப்பட்ட விவசாயிகளுக்கு உரிய இழப்பீடு மற்றும் நிவாரண உதவிகளை த.வெ.க. அரசு வழங்க வேண்டும் என்றும் அவர் கோரியுள்ளார்.

திறந்தவெளியில் வைக்கப்பட்டுள்ள நெல் மூட்டைகளை பாதுகாப்பான கிடங்குகளுக்கு உடனடியாக மாற்ற வேண்டும் என்றும் திருமதி. பிரேமலதா விஜயகாந்த் கேட்டுக் கொண்டுள்ளார்.

>>>>><<<<<

மாவட்டச் செய்திகள்

மதுரை மீனாட்சியம்மன் கோவிலின் மகா கும்பாபிஷேக விழா வரும் 17ஆம் தேதி நடைபெறவுள்ள நிலையில், அதற்கான பூர்வாங்க பூஜைகள் இன்று தொடங்கின.

>>>>><<<<<

நாகை மாவட்டம், சிக்கல் செல்லமுத்து மாரியம்மன் கோவில் திருத்தேரோட்டம் இன்று வெகுவிமரிசையாக நடைபெற்றது.

>>>>><<<<<

வார விடுமுறையை ஒட்டி, குற்றால அருவிகளில் சுற்றுலாப் பயணிகள் இன்று குவிந்தனர்.

>>>>><<<<<

சென்னை மாநகராட்சிக்கு உட்பட்ட பகுதிகளில் இதுவரை 60 ஆயிரத்திற்கும் மேற்பட்ட தெரு நாய்களுக்கு தடுப்பூசி செலுத்தப்பட்டுள்ளதாக ஆணையர் திரு. சமீரன் தெரிவித்துள்ளார்.

>>>>><<<<<

விளையாட்டுச் செய்திகள்

உலக கோப்பை *Pickle Ball* சாம்பியன் போட்டியில் இந்தியா ஒரு தங்கம். ஒரு வெள்ளி, இரண்டு வெண்கலப்பதக்கம் வென்றது.

வியட்நாமில் நடைபெற்ற இப்போட்டியின் 18 வயதுக்குட்பட்டோருக்கான ஆடவர் பிரிவில் *Purvansh Patel* தங்கப்பதக்கம் வென்றார்.

சிறார் குழுப் பிரிவில் இந்தியாவிற்கு வெள்ளிப்பதக்கம் கிடைத்தது.

14 வயதுக்குட்பட்டோருக்கான ஆடவர் ஒற்றையர் பிரிவில் *Veer Arpit Shah*-வும், 18 வயதுக்குட்பட்டோருக்கான மகளிர் இரட்டையர் பிரிவில் *Diya Mattipatti - Datla Ashritha Raju* இணையும் வெண்கலப்பதக்கம் வென்றனர்.

>>>>><<<<<

இந்தோனேஷிய மாஸ்டர்ஸ் பேட்மிண்டன் போட்டியில் இந்தியாவின் *Mansi Singh* வெள்ளிப்பதக்கம் வென்றார்.

மகளிர் ஒற்றையர் பிரிவில் அவர் இப்பதக்கத்தை கைப்பற்றினார்.

>>>>><<<<<

*Almaty* டேபிள் டென்னிஸ் போட்டியில் இந்தியாவின் *Sutirtha Mukherjee - Syndrela Das* இணை வெள்ளிப்பதக்கம் வென்றது.

மகளிர் இரட்டையர் பிரிவில் இந்த இணை இப்பதக்கத்தை கைப்பற்றியது.

>>>>><<<<<

சீன மாஸ்டர்ஸ் பேட்மிண்டன் போட்டியில் இந்தியாவின் சாத்விக் சாய்ராஜ் - சிராக் டீட்டி இணை பட்டம் வென்றது.

ஆடவர் இரட்டையர் பிரிவு இறுதியாட்டத்தில் இந்த இணை 11-21, 21-13, 21-17 என்ற செட்கணக்கில் சீனாவின் *Xiang Yu - Ji Ting* இணையை வென்றது.

>>>>><<<<<

ஆசிய கோப்பை ஜூனியர் ஹாக்கிப் போட்டியின் ஆடவர் பிரிவில் இந்தியா - ஜப்பான் இடையேயான ஆட்டம் டிராவில் முடிவடைந்தது.

சீனாவில் நடைபெற்ற இப்போட்டியில் இரு அணிகளும் தலா 3 கோல் அடித்தன.

மகளிர் பிரிவில் இந்தியா 11-1 என்ற கோல்கணக்கில் மலேசியாவை வென்றது.

>>>>><<<<<

*Bali* சர்வதேச டென்னிஸ் போட்டியில் இந்தியாவின் கரண்சிங் பட்டம் வென்றார்.

ஆடவர் ஒற்றையர் பிரிவு இறுதியாட்டத்தில் அவர் 7-5, 7-6 என்ற செட்கணக்கில் நியூஸிலாந்தின் *Isaac Becroft*-ஐ வென்றார்.

>>>>><<<<<

போலந்தில் நடைபெற்ற 19 வயதுக்குட்பட்டோருக்கான சர்வதேச பேட்மிண்டன் போட்டியில் இந்தியாவின் *Yeshas Reddy* பட்டம் வென்றார்.

>>>>>END<<<<<